



QORTI TAL-APPELL KRIMINALI

Onor. Imhalled Dr. Neville Camilleri
B.A., M.A. (Fin. Serv.), LL.D., Dip. Trib. Eccles. Melit.

Appell Numru 4547/2024/1

Il-Pulizija

vs.

Maria Newbould

Illum 12 ta' Ġunju 2025

Il-Qorti,

Rat l-imputazzjoni miġjuba kontra l-appellata **Maria Newbould**, detentriċi tal-Karta tal-Identita' bin-Numru 62977(M), akkuzata quddiem il-Qorti tal-Maġistrati (Malta) bħala Qorti ta' Ġudikatura Kriminali talli bejn l-1 ta' Lulju 2024 sas-17 ta' Settembru 2024 gewwa Triq San Xmun, Fgura:

1. mingħajr il-ħsieb li tisraq jew li tagħmel ħsara kontra l-ligi, iżda biss biex teżercita jedd li tippretendi li għandha, gieghlet bl-awtorita' tagħha nnifisha lil Etienne Newbould iħallas dejn

jew jesegwixxi obligazzjoni tkun li tkun jew fixklet lil Etienne Newbould fil-pussess ta' hwejgu b'xi mod iehor kontra l-ligi jew indahlet fi hwejjeġ ta' haddiehor bi ksur ta' Artikolu 85(1) tal-Kapitolu 9 tal-Ligijiet ta' Malta.

Rat is-sentenza tal-Qorti tal-Maġistrati (Malta) bhala Qorti ta' Ġudikatura Kriminali tal-24 ta' Marzu 2025 fejn il-Qorti sabet lill-imputata mhux hatja u b'hekk illiberatha minn kull htija u piena.

Rat ir-Rikors tal-appellant Avukat Ġenerali pprezentat fil-21 ta' April 2025 hekk kif korrett permezz ta' digriet mogħti minn din il-Qorti fit-2 ta' Ġunju 2025 fejn talab lil din il-Qorti sabiex: *"jogħgobha **THASSAR U TIRREVOKA** s-sentenza qua appellata fejn l-Ewwel Qorti illiberat mill-imputazzjoni dedotta kontra Maria Newbould, u minflok tgħaddi biex issib htija u tinfiġgi piena skont il-ligi."*

Rat l-atti u d-dokumenti kollha.

Rat il-fedina penali aġġornata tal-appellata eżebita mill-Prosekuzzjoni fuq ordni tal-Qorti.

Semgħet is-sottomissjonijiet finali bil-fomm.

Ikkunsidrat

Illi din hija sentenza dwar appell minn sentenza mogħtija mill-Ewwel Qorti fl-24 ta' Marzu 2025.

Illi l-fatti ta' dan il-każ huma pjuttost sempliċi. Huma jirrigwardaw allegat reat ta' *ragion fattasi*. Jidher li l-appellata u l-*parte civile* Etienne Newbould għaddejjin minn każ ta' separazzjoni. Preżentement il-*parte civile* mhux qed jgħix fid-dar matrimonjali u gara li xi żmien ilu huwa tilef iċ-ċavetta tad-dar. Huwa talab kopja ta' din iċ-ċavetta lill-appellata iżda hija naqset milli tgħaddilu kopja tal-istess. Wara ċertu żmien il-*parte civile* ddeċieda li jagħmel rapport lill-Pulizija. Minn naha tagħha l-appellata tgħid li hija ma għaddietx kopja taċ-ċavetta minhabba li l-*parte civile* naqas milli jhallas il-manteniment u tgħid ukoll li

kontra l-*parte civile* hemm Ordni ta' Protezzjoni *in vigore* u li għalhekk ma għandux aċċess għad-dar.

Illi qabel ma tidhol fil-mertu tal-appell intavolat mill-appellant Avukat Ġenerali, din il-Qorti tfakkar li fir-rwol tagħha ta' Qorti ta' revizjoni hija ma tiddesturbax id-diskrezzjoni tal-Ewwel Qorti jekk mill-provi mressqa quddiem l-Ewwel Qorti hija setgħet tasal għall-konkluzjoni li waslet għaliha. F'dan ir-rigward issir riferenza għas-sentenza mogħtija fil-25 ta' Marzu 2021 fl-ismijiet **Il-Pulizija vs. Mario Abela** (Numru 22/2020) fejn din il-Qorti diversament preseduta qalet hekk:

“4. Illi din il-Qorti hija Qorti ta' revizjoni tas-sentenza tal-Qorti tal-Maġistrati u ma tbiddilx l-apprezzament tal-provi magħmul mill-Qorti tal-Maġistrati meta dik il-Qorti tkun legalment u raġonevolment korretta fl-apprezzament li hija kienet għamlet.”

Ikkunsidrat

Illi fl-aggravju tiegħu l-appellant Avukat Ġenerali jishaq li l-Ewwel Qorti bbażat id-deċiżjoni tagħha fuq interpretazzjoni żbaljata tal-liġi. Huwa jgħaddi sabiex jispjega l-erba' elementi neċessarji sabiex tinstab htija tar-reat ta' *ragion fattasi*. Huwa jirreferi għall-ewwel element ossia dak li jirrigwarda att estern spoljattiv tar-reat imsemmi u jispjega li f'dan il-każ l-appellata ma riditx tipprovdi ċavetta tad-dar matrimonjali lill-ko-propjetarju wara li l-*parte civile* kien talabha għal kopja minhabba li huwa kien tilef il-kopja tiegħu.

Illi fir-rigward tat-tieni element tar-reat ossia l-kredenza li l-att qiegħed isir b'eżerċizzju tad-dritt, l-appellant jispjega li meta l-appellata giet mitkellma mill-Pulizija hija spjegat li l-*parte civile* kellu l-istess ċavetta u li s-serratura kienet baqgħet l-istess. Hija spjegat li l-*parte civile* kellu Ordni ta' Protezzjoni kontra tiegħu bil-konsegwenza li ma setax jidhol fid-dar.

Illi l-appellant jgħaddi sabiex jispjega li t-tielet element tar-reat in kwistjoni ossia l-koxjenza fl-agent li jieħu f'idu dak li huwa tal-awtorita' pubblika u jgħid li minflok li l-appellata rrikorriet għal awtorita' pubblika hija hadet il-ligi b'idejha u spussessat il-*parte civile* mill-pussess tiegħu tal-fond. Itenni li l-pretensjoni tal-appellata li l-*parte civile* ma kellu l-ebda dritt fuq id-dar matrimonjali għaliex kien hemm Ordni ta' Protezzjoni mahruġ fil-konfront tiegħu kellha tiġi deċiża mill-awtorita' tal-Qorti. Jargumenta li fl-Ordni ta' Protezzjoni kien hemm numru ta' kundizzjonijiet iżda ma kienx hemm il-kundizzjoni li ma setgħax ikollu ċ-ċavetta tal-fond *de quo*. Jishaq li ċ-ċavetta huwa simbolu tat-titolu legali tal-*parte civile* fiż-żwieġ bħala ko-propjetarju tal-fond matrimonjali u li tali titolu ma jistax jiġi mneħhi. Jispjega li minkejja li l-*parte civile* ma għandux pussess tad-dar matrimonjali għax hareġ minnha, huwa xorta għandu l-pussess legali.

Illi fir-rigward tar-raba' element ossia li n-nuqqas ta' titolu jirrendi l-fatt aktar gravi, l-appellant jispjega li hadd mill-partijiet ma allega li l-att tal-appellat jammonta għal reat aktar gravi.

Illi fis-sottomissjonijiet bil-fomm li nstemghu minn din il-Qorti, il-konsulent legali tal-*parte civile* argumenta, fost l-oħrajn, li minkejja l-Ordni ta' Protezzjoni (li huwa jsostni li huwa temporanju), f'każ fejn l-appellata issiefer, huwa jkollu aċċess għad-dar in kwistjoni. Da parte tagħha, il-konsulent legali tal-appellata rrimarkat li wieħed irid jara jekk jirriżultawx l-elementi tar-reat in kwistjoni. Tkompli li ma kienx hemm ċaħda ta' tgawdija minhabba li l-*parte civile* ma kellux aċċess għal fond minhabba l-Ordni ta' Protezzjoni.

Illi din il-Qorti ser tgħaddi issa sabiex tara jekk minn dak li jirriżulta mill-atti proċesswali l-Ewwel Qorti setgħetx issib lill-appellata hatja tar-reat ta' *racion fattasi* jew dak li jissejjah "*the exercise of a pretended right*" li hija ġiet akkuzata bih.

Illi għandu jingħad li l-azzjoni bbażata fuq Artikolu 85 tal-Kapitolu 9 tal-Ligijiet ta' Malta hija speċi ta' zona grigja bejn il-kamp ċivili u dak kriminali tant li meta kien qed jiġi abbozzat il-

Kodiċi Penali Malti, Sir Andrew Jameson fir-Rapport tiegħu kien osserva s-segwenti:

"It is doubtful whether acts of this kind would not be better left to the operation of the ordinary civil remedies by way of interdict or claim for damages..." (Ara Prof. Sir Anthony Mamo – Notes on Criminal Law (1958 edit.), Parti Speċjali – Vol. II).

Illi l-elementi tar-reat ta' *ragion fattasi* ġew miġbura fid-definizzjoni analitika mogħtija fl-14 ta' Ottubru 1944 fis-sentenza ta' l-appell kriminali fl-ismijiet **Il-Pulizija vs. Giuseppe Bonavia et** (Vol. XXXII – IV, p.768) u dawn jinkludu:

- l-ewwel element: att estern li jimpedixxi persuna oħra minn dritt li hija tgawdi, u li jkun sar bid-dissens esplicitu jew implicitu ta' dik il-persuna;
- it-tieni element: l-aġent irid jemmen li qed jaġixxi bi dritt;
- it-tielet element: ix-xjenza tal-aġent li qed jieħu b'idejh ("*di privato braccio*") dak li suppost jieħu tramite l-proċess legali;
- ir-raba' element: l-att ma jinkwadrax ruħu f'reat aktar gravi.

Illi, kif dejjem ġie ritenut, element importanti kostituttiv ta' dan ir-reat hu dak intenzjonali fis-sens li l-aġir ta' dak li jkun irid ikun magħmul bil-ħsieb li hu qed jeżerċita dritt li jahseb li għandu għad-distinzjoni mir-reati, per eżempju, ta' serq jew danni volontarji fuq proprjeta' ta' haddiehor. Għalhekk hemm bżonn li ssir indaġni fuq il-movent li jkun wassal lill-persuna li kkommettiet dan ir-reat biex tagħmel dak li għamlet. L-element materjali invece jikkonsisti f'illi wiehed jippriva persuna oħra minn xi dritt fuq haġa li għandu t-tgawdija tagħha.

Illi r-reat ma jissussistix meta l-att materjali jikkonsisti fir-retenzjoni ta' pussess li dak li jkun diġa' ikollu. Hemm bżonn li jkun hemm att pożittiv li jippriva lit-terz jew ifixklu fil-pussess tal-

haġa għax kif jgħid **Carrara** (Prog. Parte Speciale, Vol. 5, para. 2850):

“L’atto esterno deve privare l’altro contro sua voglia di un bene che gode. Chi é nell’attuale godimento di un bene e continua a goderne a dispetto di chi non voglia; non delinque perché la legge protegge lo “stato quo”, il quale non può variarsi tranne per consenso degli interessati o per decreto della autorità giudiziale.”

Illi fir-rigward tar-raba’ element hawn fuq imsemmi għandu jingħad li n-nuqqas ta’ titolu jirrendi l-fatt aktar gravi b’dan illi huwa suffiċjenti li jikkonkorru l-ewwel tliet elementi. Għall-finijiet tar-reat ta’ *ragion fattasi* huwa biżżejjed xi forma ta’ pussess.

Illi l-gurisprudenza wkoll timxi mal-prinċipju li *“r-reat ta’ ragion fattasi mhux meqjus bħala delitt kontra l-proprjeta’ iżda bħala delitt kontra l-amministrazzjoni tal-gustizzja u amministrazzjonijiet pubbliċi oħra.”*¹ Għandu jingħad li Artikolu 85 tal-Kapitolu 9 tal-Liġijiet ta’ Malta huwa ntiz biex dak li jkun ma jieħux il-liġi b’idejh.

Illi, kif ingħad aktar ‘il fuq, l-ewwel element li jrid jiġi sodisfatt sabiex jirriżulta r-reat ta’ *ragion fattasi* huwa li għandu jkun hemm att estern li jimpedixxi persuna mit-tgawdija ta’ dritt li hija għandha. Dwar dan l-element din il-Qorti tagħmel riferenza għas-sentenza mogħtija fl-20 ta’ Diċembru 2022 fl-ismijiet **Il-Pulizija vs. Bernardette Vella** (Numru 190/2021), fejn din il-Qorti diversament preseduta qalet hekk:

“62. [...] Għal dak li jirrigwarda l-ewwel element, il-gurisprudenza prevalenti tal-Qrati tagħna tabbraċċja d-definizzjoni ta’ ‘tgawdija’ fis-sens wiesgħa ta’ ‘pussess semplici’. Il-Carmignani saħansitra jmur pass oltre għax jiddefinixxi dan il-‘pussess’ bħala wiehed attwali hekk kif il-kwerelant neċessarjament irid jipprova li fil-mument li seħħ l-att spoljattiv huwa kien qiegħed

¹ Ara **Il-Pulizija vs. Georgina Gauci** tas-7 ta’ Jannar 1998, Qorti tal-Appell Kriminali.

jagħmel użu mill-ħaġa spoljata. Hekk per eżempju nsibu fil-kawża **Il-Pulizija vs. Joseph Bongailas** deċiża mill-Qorti tal-Appell Kriminali nhar it-22 ta' Ottubru 2001:

L-Artikolu 85 tal-Kodiċi Kriminali li jittratta dwar *ir-ragion fattasi*, bl-ewwel rekwizit tiegħu, kjarament iqis bħal aġir kriminali kull att ta' xi hadd li jfixkel lil xi haddiehor fil-pussess ta' xi ħaġa li qed igawdi. L-imsemmi artikolu, għalhekk, jittutela l-pussess tal-ħaġa u mhux neċessarjament ukoll il-proprjeta' tagħha. Il-kelma pussess, għalhekk, tinkludi l-użu jew tgawdija ta' dik il-ħaġa....Li hu importanti, ai fini ta' l-Artikolu 85 tal-Kap. 9, dejjem **riferibbilment għall-ewwel element** **kostituttiv tiegħu** huwa jekk **effettivament sa dik in-nhar li sar dan l-allegat att ta' spoll mill-appellant, kellhomx il-kwerelanti l-pussess, ossija l-użu u/jew it-tgawdija tal-fond in kwistjoni.**"

Illi b'żieda ma' dak li għadu kemm gie citat, li din il-Qorti tagħmlu tagħha peress li taqbel miegħu, għandu jingħad ukoll li mit-traskrizzjoni tad-depożizzjoni mogħtija mill-*parte civile* quddiem l-Ewwel Qorti jirriżulta s-segwenti (*a fol. 18 et seq.*):

"Dr. Dennis Theuma:

Tatek xi raġuni għalfejn ma tatekx iċ-ċavetta?

Etienne Newbould:

Le raġuni xejn, xejn bla raġuni ta' xejn jiġifieri. Jien ma għandiex interess nidhol ngħix hemm imma *at least* ikolli kopja taċ-ċavetta u jinqala' xi ħaġa emergenza, tfal jew *maintenance* l-post, xi ġirien, ħsara u hekk fil-post jien responsabbli minnha dik il-prop,

[...]

Dr. Dennis Theuma:

U naqblu Sur Newbould li inti qed tosserva eżattament skruplożament id-digriet?

Etienne Newbould:

Eżatt.

Dr. Dennis Theuma:

Il-Protection Order u mhux qed tersaq l'hemm?

Etienne Newbould:

Hekk hu. Hekk hu."

Illi minn dan citat hawn fuq jirriżulta ben ċar li *l-parte civile* ma kellux it-tgawdija tal-fond *de quo* u lanqas huwa nteressat f'tali tgawdija. Għaldaqstant isegwi li l-ewwel element tar-reat ta' *racione fattasi* ma jirriżultax. Għal kull buon fini din il-Qorti tissottolinea li mhux qed tghid li *l-parte civile* ma għandux jedd ċivili għaċ-ċavetta iżda din il-Qorti hija Qorti ta' kompetenza kriminali u r-rwol tagħha huwa dak li tara jekk l-appellata wettqitx ir-reat addebitat lilha.

Illi minhabba li jirriżulta li *l-parte civile* ma kellux it-tgawdija tal-fond in kwistjoni, b'hekk l-Ewwel Qorti setgħet legalment u raġonevolment tasal għal konkluzjoni li waslet għaliha. In vista tal-fatt li l-ewwel element tar-reat in kwistjoni ma jirriżultax, ma hemmx il-htieġa li din il-Qorti tagħmel il-konsiderazzjonijiet tagħha dwar l-elementi l-oħra b'dana illi l-aggravju in eżami qed jiġi miċhud.

Decide

Għal dawn il-motivi, il-Qorti taqta' u tiddeċiedi billi tiċhad l-appell imressaq mill-appellant Avukat Ġenerali u tikkonferma s-sentenza appellata fl-intier tagħha.

Onor. Dr. Neville Camilleri
Imħallef

Alexia Attard
Deputat Registratur